



2020 ଡିସେମ୍ବର ସୁଦ୍ଧା ସମ୍ପୂର୍ଣ୍ଣ ହେବ ତାଳଚେର କାରଖାନାର ପୁନରୁଦ୍ଧାର ପ୍ରକ୍ରିୟା

Posted On: 28 JUL 2017 7:46PM by PIB Bhubaneswar

ଓଡ଼ିଶାର ତାଳଚେର ସାର କାରଖାନାର ପୁନରୁଦ୍ଧାର ପ୍ରକ୍ରିୟା ଜାରି ରହିଛି । 2020 ଡିସେମ୍ବର ସୁଦ୍ଧା ଏହି ପ୍ରକ୍ରିୟା ଶେଷ ହେବ ଏବଂ କାରଖାନାରେ ଉତ୍ପାଦନ ଆରମ୍ଭ ହେବ ବୋଲି ଆଶା କରାଯାଉଛି । ଆଜି ରାଜ୍ୟସଭାରେ ଏକ ଲିଖିତ ପ୍ରଶ୍ନର ଉତ୍ତରରେ ସଡ଼କ ପରିବହନ, ରାଜପଥ, ଜାହାଜ ଚଳାଚଳ, ରସାୟନ ଏବଂ ସାର ରାଷ୍ଟ୍ରମନ୍ତ୍ରୀ ଶ୍ରୀ ମନସୁଖ ଲାଲ ମାଣ୍ଡିଆ ଏହି ସୂଚନା ଦେଇଛନ୍ତି ।

ସେ କହିଛନ୍ତି ଯେ, ଫର୍ଟିଲାଇଜର କର୍ପୋରେସନ ଅଫ ଇଣ୍ଡିଆ ଲିମିଟେଡ (ଏଫସିଆଇଏଲ) ତାଳଚେର ଯୁନିଟର ପୁନରୁଦ୍ଧାର ଦାୟିତ୍ୱ ମିଳିତ ଭାବେ କେତେକ ରାଷ୍ଟ୍ରାୟତ୍ତ କମ୍ପାନୀଙ୍କ ଉପରେ ନ୍ୟସ୍ତ କରାଯାଇଛି । ସେମାନେ ହେଲେ ରାଷ୍ଟ୍ରୀୟ କେମିକାଲ୍ ଏଣ୍ଡ ଫର୍ଟିଲାଇଜର୍ସ ଲିମିଟେଡ (ଆରସିଏଫ), ଗେଲ (ଇଣ୍ଡିଆ) ଲିମିଟେଡ, ସିଆଇଏଲ ଏବଂ ଏଫସିଆଇଏଲ । ଏଥିପାଇଁ ତାଳଚେର ଫର୍ଟିଲାଇଜର୍ସ ଲିମିଟେଡ (ଟିଏଫଏଲ) ନାମକ ଏକ ଯୋଥ କମ୍ପାନୀ ଗଠନ କରାଯାଇଛି । ତାଳଚେରରେ ବାର୍ଷିକ 1.27 ନିୟୁତ ମେଟ୍ରିକ ଟନ କ୍ଷମତାର ଆମୋନିଆ-ୟୁରିଆ ପ୍ଲାଂଟ ପ୍ରତିଷ୍ଠା ପାଇଁ ପ୍ରକ୍ରିୟା ଜାରି ରହିଛି ।

ଏଥିସହ ରାମଗୁଣ୍ଡମ, ଗୋରଖପୁର, ସିନ୍ଦ୍ରୀ ଏବଂ ବରଉନିରେ ମଧ୍ୟ ଏହି କ୍ଷମତାର ଉତ୍ପାଦନ ପାଇଁ ସାର କାରଖାନା ପୁନରୁଦ୍ଧାର ପ୍ରକ୍ରିୟା ଜାରି ରହିଛି । ଜାତୀୟ ତାପଜ ଶକ୍ତି ନିଗମ, କୋଲ ଇଣ୍ଡିଆ ଲିମିଟେଡ, ଭାରତୀୟ ଟେଲ ନିଗମ ଏବଂ ଏଫସିଆଇଏଲ/ଏଟଏଫସିଏଲକୁ ନେଇ ଗଠିତ ହିନ୍ଦୁସ୍ଥାନ ଉର୍ବରକ ଏଣ୍ଡ ରସାୟନ ଲିମିଟେଡ ଏହି କାରଖାନାଗୁଡ଼ିକର ପୁନରୁଦ୍ଧାର କାର୍ଯ୍ୟ କରୁଛି ।

ଏବେ ମୋଟ 8ଟି ରାଷ୍ଟ୍ରାୟତ୍ତ ସାର କାରଖାନା ବନ୍ଦ ପଡ଼ିଛି । ଏଥିରୁ ୫ଟି ପୁନରୁଦ୍ଧାର ପାଇଁ ଉଦ୍ୟମ କରାଯାଉଛି ବୋଲି ମନ୍ତ୍ରୀ କହିଛନ୍ତି । 2018 ନଭେମ୍ବର ସୁଦ୍ଧା ରାମଗୁଣ୍ଡମ, 2020 ଅଗଷ୍ଟ ସୁଦ୍ଧା ଗୋରଖପୁର, 2020 ସେପ୍ଟେମ୍ବର ସୁଦ୍ଧା ସିନ୍ଦ୍ରୀ ଏବଂ 2020 ଅକ୍ଟୋବର ସୁଦ୍ଧା ବରଉନି କାରଖାନାର ପୁନରୁଦ୍ଧାର ପ୍ରକ୍ରିୟା ଶେଷ ହୋଇଯିବ ବୋଲି ମନ୍ତ୍ରୀ ରାଜ୍ୟସଭାରେ ସୂଚନା ଦେଇଛନ୍ତି ।

(Release ID: 1497731) Visitor Counter : 2

